



सत्यमेव जयते

The Gujarat Government Gazette

EXTRAORDINARY

[PUBLISHED BY AUTHORITY]

Vol. LXIV]

MONDAY, NOVEMBER 20, 2023 / KARTIKA 29, 1945

Separate paging is given to each part of the supplement to the Central Gazette and Central Section in order that it may be filed as a separate compilation

PART -I

SUPPLEMENT TO THE CENTRAL GAZETTE

અધિક જિલ્લા મેજિસ્ટ્રેટ દ્વારા

વંચાણમાં લીધું:- પોલીસ અધિક્ષકશ્રી, પાટણના પત્ર નં.એલઆઈબી/કાર્તીકી પૂનમ મેળો/૨૦૮૮/૨૦૨૩, તા.૦૧/૧૧/૨૦૨૩

જાહેરનામું

ગુજરાત પોલીસ અધિનિયમ-૧૯૫૧ ની કલમ-૩૩ (૧) (બી) મુજબ.

હુકમ ક્રમાંક . એમએજી(૧)/વશી/૧૦૭૩૫ થી ૧૦૦૮૦/૨૦૨૩.-ચાલુ માસે સિધ્ધપુર શહેરમાં તેમજ સરસ્વતી નદીના પટમાં તા.૨૫/૧૧/૨૦૨૩ થી તા.૦૧/૧૨/૨૦૨૩ સુધી કાર્તીકી પુનમનો મેળો ભરાનાર છે. જેથી આ દિવસોમાં હિન્દુ કોમના લોકો પોતાની ધાર્મિક વિધિ જેવી કે તર્પણ વિધિ અને સરામણા વિધિ કરવા માટે ગુજરાત, રાજસ્થાન તેમજ મહારાષ્ટ્રમાંથી મોટા પ્રમાણમાં શ્રદ્ધાળુઓ અહીંયા આવે છે. તથા આ મેળામાં વેપારીઓ મનોરંજનના સાધનો લઈને અહીં આવે છે. તથા રાજસ્થાન અને બનાસકાંઠામાંથી ઊંટ, ઘોડા તથા ગધેડા જેવા પશુઓનો વેપાર કરવા માટે વેપારીઓ આ મેળામાં આવે છે. જેથી આ મેળા દરમ્યાન સિધ્ધપુર શહેરમાં તેમજ ધાર્મિક મંદિરોમાં મેળા જેટલી જ અવર જવર રહે છે અને તમામ જાહેર માર્ગો તથા નાની ગલીઓ પણ માણસોથી ભરાયેલી રહે છે. આ મેળામાં આશરે ચાર થી પાંચ લાખ જેટલી જન સંખ્યાની અવર જવર રહે છે. જેના કારણે મેળાના સમય દરમ્યાન મેળાના વિસ્તારમાં વાહનોની અવરજવરના કારણે ભૂતકાળમાં ઘણી વખત ટ્રાફિક જામ થયેલાના બનાવો બનેલ છે. જેથી મેળા સમય દરમ્યાન ટ્રાફિકની સુચારૂ વ્યવસ્થા જળવાય તે સારૂ વાહનોની અવર જવર નિયમિત કરવા અંગે જાહેરનામું પ્રસિધ્ધ કરવા પોલીસ અધિક્ષકશ્રી, પાટણએ અત્રે વિનંતી કરેલ છે.

વાસ્તે હું પ્રદીપસિંહ રાઠોડ, અધિક જિલ્લા મેજિસ્ટ્રેટ, પાટણ મેળાના સમય દરમ્યાન સિધ્ધપુર ટાઉનમાં તેમજ સિધ્ધપુર સરસ્વતી નદીના પટ વિસ્તારમાં ટ્રાફિકની સુચારૂ વ્યવસ્થા જળવાય તે સારૂ, ગુજરાત પોલીસ અધિનિયમ (સને-૧૯૫૧)ની કલમ-૩૩ ની પેટા કલમ ૧ ના ખંડ (બી) અન્વયે મને મળેલ સત્તાની રૂઠંએ સિધ્ધપુર શહેરમાં તા.૨૫/૧૧/૨૦૨૩ થી તા.૦૧/૧૨/૨૦૨૩ સુધી નીચે ૧ થી ૫ માં જણાવ્યા પ્રમાણેની જગ્યાઓએ ચાર પૈડાવાળા વાહનોની તેમજ નીચે ૬ માં જણાવ્યા પ્રમાણે ફોર વ્હીલર ઉપરાંત ટુ વ્હીલર વાહનોની પ્રવેશબંધી ફરમાવું છું.

- (૧) બિંદુ સરોવર પીકઅપ સ્ટેન્ડથી રેલ્વે પુલ ઉપર થઈ મેળા તરફના ભાગે જતા રોડ ઉપર બિંદુ સરોવર પીક અપ સ્ટેન્ડથી અંદરના ભાગે
- (૨) રસુલ તળાવ ફાટક તથા કાકોશી રેલ્વે ફાટકથી અંદરના ભાગે
- (૩) લાલપુર ઈન્દિરાનગર જવાના ત્રણ રસ્તાથી અંદરના મેળા તરફના ભાગે

(૪) કહોડા ત્રણ રસ્તાથી અંદરના મેળા તરફના ભાગે

(૫) રાજપુર જકાતનાકાથી અંદરના મેળા તરફના ભાગે

(૬) આ ઉપરાંત અશોક સિનેમાથી તેમજ કહોડા ત્રણ રસ્તાથી સરસ્વતી નદીના પટમાં ભરાનાર મેળામાં ફોરવ્હીલર ઉપરાંત ટૂ વ્હીલર તેમજ શ્રી વ્હીલર વાહન ચાલકો પણ વાહન સાથે પ્રવેશ કરી શકશે નહીં.

(૭) અશોક સિનેમાથી કહોડા ત્રણ રસ્તા સુધી કોઈપણ ઈસમોએ રોડની બંને સાઈડોએ વેપાર સારું, પાથરણા પાથરવા નહીં કે લારી ગલ્લા ઉભા રાખવા નહીં. તેમજ કોઈપણ મકાન માલિકોએ પોતાના મકાનના ઓટલા પગથિયા કે મકાનની પોતાના ભોગવટાની ખુલ્લી જગ્યા વેપાર સારૂ પાથરણાવાળાને કે લારી કરવા વાળાને ભાડે આપવી નહીં.

(૮) અશોક સિનેમાથી મોતીરામના ઢાળ (સરસ્વતી નદીના પટ) સુધી કોઈ પણ ઈસમોએ રોડની બંને સાઈડોએ વેપાર સારૂ પાથરણા પાથરવા નહીં કે લારી, ગલ્લા ઉભા રાખવા નહીં.

(૯) અશોક સિનેમાથી મોતીરામના ઢાળ (સરસ્વતી નદીના પટ) સુધી કોઈ મકાન માલિકોએ પોતાના મકાન ઓટલા, પગથિયા કે મકાનની પોતાના ભોગવટાની ખુલ્લી જગ્યા વેપાર સારૂ પાથરણા વાળાને કે લારી ગલ્લા વાળાને ભાડે આપવી નહીં.

સદરહુ જાહેરનામા નિયમોના ઉલ્લંઘન કરનાર ઈસમ વ્યક્તિ સંસ્થા ગુજરાત પોલીસ અધિનિયમ-૧૯૫૧ ની કલમ-૧૩૧ હેઠળ શિક્ષાને પાત્ર થશે તથા આ જાહેરનામાના ભંગ બદલ આઈ.પી.સી. કલમ-૧૮૮ તળે કાયદેસર કાર્યવાહીને પાત્ર ઠરશે.

આ હુકમ અન્વયે પાટણ જિલ્લામાં ફરજ બજાવતા પોલીસ હેડકોન્સ્ટેબલ કે તેનાથી ઉપરનો હોદ્દો ધરાવનાર તમામ પોલીસ અધિકારીઓને આ જાહેરનામાનો ભંગ કરનાર ઈસમો સામે ફરીયાદ માંડવા માટે અધિકૃત કરવામાં આવે છે.

આજ રોજ તારીખ ૧૬મી નવેમ્બર, ૨૦૨૩ ના રોજ મારી સહી તથા સિક્કો કરી આપ્યો.

પ્રદીપસિંહ રાઠોડ,
અધિક જિલ્લા મેજિસ્ટ્રેટ,
પાટણ.

જાહેરનામું

ગુજરાત પોલીસ અધિનિયમ-૧૯૫૧ની કલમ ૪૩ (૧) મુજબ

હુકમ ક્રમાંક. એમએચ (૧)/૧૦૦૮૧ થી ૧૦૮૪૬/૨૦૨૩.—પાટણ જિલ્લાના સિધ્ધપુર મુકામે કાર્તિકી પૂનમનો મેળો તા.૨૫/૧૧/૨૦૨૩ થી તા.૦૧/૧૨/૨૦૨૩ સુધી યોજનાર છે. આ મેળામાં આજુબાજુના વિસ્તાર ઉપરાંત દુર-દુરથી મોટી સંખ્યામાં લોકો એકઠા થાય છે. જેથી જાહેર જનતાના તંદુરસ્તી અને જાહેર આરોગ્ય જળવાય તે સારૂ સાવચેતીના પગલાં લેવાની ખાસ આવશ્યકતા જણાય છે.

વાસ્તે હું પ્રદીપસિંહ રાઠોડ, અધિક જિલ્લા મેજિસ્ટ્રેટ, પાટણ ગુજરાત પોલીસ અધિનિયમ-૧૯૫૧ ની કલમ ૪૩ (૧) થી મને મળેલ સત્તાની રૂએ સિધ્ધપુર મુકામે સુધરાઈ વિસ્તારમાં અને મેળામાં આવતા જતા તમામ ઈસમોને તા.૨૫/૧૧/૨૦૨૩ થી તા.૦૧/૧૨/૨૦૨૩ સુધી બંને દિવસો સુધ્યાંત નીચેના નિયમોનું ચુસ્તપણે પાલન કરવા ફરમાવું છું.

(૧) કોઈપણ વ્યક્તિ નદીના પાણીનો ઉપયોગ પીવા માટે કરવો નહિ.

(૨) કોઈપણ વ્યક્તિએ કુવામાંથી પાણી ખેંચવા માટે ફરજ પર હાજર હોય તે માણસ આપે અગર કુવા ઉપર પુરું પાડવામાં આવે તે વાસણ સિવાય પોતાની પાસેનું કોઈપણ વાસણ પાણીમાં બોળવું નહિ અથવા વાસણથી પાણી ખેંચવું નહીં.

(૩) કોઈપણ વ્યક્તિ જે સ્થળે મેળો ભરાવાનો હોય તે સ્થળે નિયત કરેલ જગ્યા સિવાય સંડાસ, પેશાબ કરવા નહિ.

(૪) ગંધાતા, વાસી, ઉતરી ગયેલા અથવા માનવ ખાદ્ય માટે ઉપયોગમાં ન આવે તેવા ફળફળાદી પીણા, ખોરાક કોઈ વેચવા સારુ રાખવો નહીં અથવા રાખેલા હશે તો તે જપ્ત કરવાને પાત્ર થશે અને ફરજ ઉપરના સેનેટરી ઈન્સ્પેક્ટરશ્રી તથા જિલ્લા આરોગ્ય અધિકારીશ્રીએ અધિકૃત કરેલ કર્મચારીઓ જપ્ત કરી શકશે.

(૫) ખાનપાનની દુકાનોની હોટલો, રેસ્ટોરન્ટો તથા ફળફળાદીની દુકાનો તથા મનોરંજનના સ્થળોએ ફરજ પરના સેનેટરી ઈન્સ્પેક્ટર જાહેર તંદુરસ્તી અથવા સ્વચ્છતા જળવાઈ રહે તે માટે સૂચના આપે તેનો અમલ કરવો.

- (દ) ફરજ પરના વૈધકીય અધિકારીશ્રી તેમજ આરોગ્ય અધિકારીશ્રી અથવા કોઈપણ અધિકારીશ્રી જાહેર સ્વચ્છતાની દૃષ્ટીએ જરૂર જણાય તો મેળામાં આવનાર કોઈપણ યાત્રીઓની તપાસ કરી શકશે અને કોઈપણ વ્યક્તિની પ્લેગ, કોલેરા, શીતળા Covid-19 અથવા સ્વાસ્થ્યની ખાતર જરૂર જણાય તો આવા ઈસમોને મેળામાંથી ઈલાયદા રાખવામાં આવશે.
- (૭) મેળામાં પ્રતિબંધિત પ્લાસ્ટીકનો ઉપયોગ કરી શકાશે નહીં.

સદરહુ જાહેરનામા નિયમોના ઉલ્લંઘન કરનાર ઈસમ વ્યક્તિ સંસ્થા ગુજરાત પોલીસ અધિનિયમ-૧૯૫૧ ની કલમ-૧૩૮ હેઠળ શિક્ષાને પાત્ર થશે તથા આ જાહેરનામાના ભંગ બદલ આઈ.પી.સી. કલમ-૧૮૮ તળે કાયદેસર કાર્યવાહીને પાત્ર ઠરશે.

આ હુકમ અન્વયે પાટણ જિલ્લામાં ફરજ બજાવતા પોલીસ હેડકોન્સ્ટેબલ કે તેનાથી ઉપરનો હોદ્દો ધરાવનાર તમામ પોલીસ અધિકારીઓને આ જાહેરનામાનો ભંગ કરનાર ઈસમ સામે ફરીયાદ માંડવા માટે અધિકૃત કરવામાં આવે છે.

આજ રોજ તારીખ ૧૬મી નવેમ્બર, ૨૦૨૩ ના રોજ મારી સહી તથા સિક્કો કરી આપ્યો.

પ્રદીપસિંહ રાઠોડ,
અધિક જિલ્લા મેજિસ્ટ્રેટ,
પાટણ.

